

A man with long, straight black hair and a white, open robe is sitting on a dark, ornate throne. He is looking directly at the viewer with a serious expression. His right hand is resting on his lap, and his left hand is behind his head. The background consists of red curtains and a dark, patterned fabric. The text is overlaid on the image.

ဘာသာပြန် စာရေးဆရာ - အိယွန်
ကောင်းကင်ဘုံအား ခိုးယူခြင်း

(Chapter 136 - 150)

စာစဉ် - ၁၀

အခန်း- ၁၃၆
(လဲလှယ်ခြင်း)

တုံ့ဆိုင်းခြင်းမရှိဘဲ နီယောင်နူက ဂူချီကို 'ဓားသည်စိတ်မှအခြေခံ၏' ဂူသို့ ဆွဲခေါ်သွားတော့သည်။ ထိုအချိန်တွင် နီပိုင်ဟုန်ကလည်း ဓားရောင်ခြည်မျှင်အချို့ကို ထုတ်ဖော်ကာ အဓိကတောင်ထိပ်တစ်ဝိုက်ရှိ ဧရိယာကို ခုတ်ပိုင်းလိုက်စေ၏။ အနီးတစ်ဝိုက်တွင် မည်သူမျှပုန်းမနေမှန်း သူသေချာသွားပြီဆိုတော့မှ သူသည်လည်း ဂူထဲသို့ ခုန်ဝင်လိုက်လေသည်။ သားအမိနှစ်ယောက်တို့သည် ဂူချီအား ဘယ်ညာတစ်ဖက်စီကိုင်ဆွဲလျက် ပြိုင်ဘက်ကင်းဓားအစီအရင် မျှော်စင်ထဲသို့ အရူးအမူးပြေးဝင်ကြတော့လေသည်။

သူတို့က ဂူချီအား ထိုင်ဖုံတစ်ခုပေါ်သို့ အတင်းတွန်းချလျက် ထိုင်စေလိုက်သည်။ သွေးနီရောင်လွှမ်းနေသည့် မျက်လုံးကြီးများဖြင့် ဂူချီကို နီယောင်နူက စိုက်ကြည့်ကာ အော်မေးလေ၏။

"မင်း ခုဏက ဘာပြောလိုက်တယ်....တောင်ပြိုဓားသိုင်း၊ ကောင်းကင်မီးစွဲဓားသိုင်းဟုတ်လား..... အဲ့ဒီ့ဓားသိုင်းကျင့်စဉ်နှစ်ခု အကြောင်း မင်းဘယ်လိုသိတာလဲ.... ပြီးတော့ သူတို့ကို မင်းဘယ်ဆီက ရှာတွေ့ခဲ့တာလဲ...."

သူမဘေးတွင်တော့ မျက်လုံးနှစ်ဖက်စလုံး စူးရှထက်မြသည့် စွမ်းအင်အပိုင်းအစတို့ဖြင့် လွှမ်းနေသော နီပိုင်ဟုန်က အော်ဟစ်လာသည်။

"အဲ့ဒီ့ ဓားသိုင်းနှစ်ခုက ကောင်းကင်ဖြတ်ဓားဂိုဏ်းရဲ့ ဓာတ်ငါးဖြာဓားသိုင်းကျင့်စဉ်ထဲက ပျောက်နေတဲ့ဟာတွေပဲ.... အဲ့ဒါမရှိရင် ငါတို့ဂိုဏ်းရဲ့

အဆင့်အမြင့်ဆုံး ဓားသိုင်းဖြစ်တဲ့ ဓားစွမ်းအင်များစုစည်းခြင်း ကျင့်စဉ်ကို အထူးကျွမ်းကျင်အဆင့်ရောက်အောင်ကျင့်လို့မရဘူး..... ငါ့အမေက သစ်၊ ရွှေ၊ ရေဓားသိုင်းတွေကို အခြေခံပြီး ပျောက်နေတဲ့ ဓားသိုင်းနှစ်ခုကို ဖြည့် နိုင်ရုံသာဖြည့်ပြီး ဓားစွမ်းအင်များစုစည်းခြင်းကို အပြီးသတ်ခဲ့ပေမယ့်.... ဒါ ကသမရိုးကျကျင့်စဉ်မဟုတ်ဘူး... စွမ်းအင်ကလည်း တကယ့်သိုင်းကျင့်စ ဉ်ရဲ့ လေးဆယ်ရာခိုင်နှုန်းပဲ သုံးလို့ရတယ်...."

ဂူချီ၏ ပုခုံးနှစ်ဖက်ကို လက်ဖြင့်ကုတ်တွယ်ထားရင်း နီပိုင်ဟုန်က အသံ တည်တည်ဖြင့်မေးလိုက်လေသည်။

"ငါတို့ကို မြန်မြန်ပြော.... တောင်ပြုဓားသိုင်းနဲ့ ကောင်းကင်မီးစွဲဓားသိုင်း အကြောင်း မင်းဘယ်ကကြားခဲ့သလဲ.... ဘယ်ကမင်းရလာသလဲ... အဲဒီ ဓားသိုင်းတွေက ငါတို့ဂိုဏ်းအတွက် အရမ်းအရေးကြီးတယ်.... ဒီတော့ မင်း အခု မနောက်နဲ့....."

ထိတ်ထိတ်ပျာပျာဖြစ်နေကြသည့် သားအမိနှစ်ယောက်ကို ကြည့်ရင်း ဂူချီ က သက်ပြင်းရှည်ကြီးကို ချလိုက်လေသည်။

"ဒီတော့ ပုံစံကြည့်ရတာ ယန်ဂိုဏ်းအကြီးအကဲ ပြောမပြဘူးပေါ့လေ..... ကျွန်တော့်မတိုင်ခင် ပြောပြလိမ့်မယ်တောင် ထင်ထားတာ.... မနေ့က မို တောအုပ်မှာ မိုသီလူကြီးမင်း ခရမ်းရောင်မီးလုံးကြီးသုံးပြီး လူရိုင်းတွေရဲ့ အမွေကျောက်ကမ္ဗည်းတိုင် သုံးခုကိုမြှိုက်နေတာ တွေ့ခဲ့တယ်ဗျာ.... အဲ ကျောက်ကမ္ဗည်းတိုင်တွေကနေပြီး ဓားသိုင်းနှစ်ခုအပါအဝင် ကျင့်စဉ် လေးခုကိုရတယ်.... ကျွန်တော်လည်း အခွင့်အရေးရတာနဲ့ အလွတ်ကျက် လာတာပဲ...."

သားအမိနှစ်ယောက်၏ မျက်နှာပေါ်မှ ခြောက်ကပ်ကပ် အမူအရာများ ကိုယ်စီပေါ်လာပြီး သူတို့ အချင်းချင်း ကြည့်လိုက်ကြသည်။ ဂူချီက သူတို့ကို

တန့်မထားဘဲ မနေ့ကဘာဖြစ်ခဲ့မှန်း "အသေးစိတ်" ပြောပြတော့၏။ မိတောအုပ်ထဲသို့ ကျင်းခယ်၏ ဆင့်ခေါ်ခြင်းကို ခံခဲ့ရကြောင်း၊ မိသီနှင့် တွေ့ခဲ့ရကြောင်း၊ ဓားသိုင်းနှစ်ခုတို့ကို သူလျှို့ဝှက် ကျက်မှတ်ခဲ့ကြောင်းဖြစ်သည်။ ထိုစကားပြောပြီးသည့်အခါ သားအမိနှစ်ယောက်ကို သူကပြုံးပြကာ

"တကယ်ဆို စစ်သူကြီးချုပ် အဲဒီ့ ဓားသိုင်းကျင့်စဉ်နှစ်ခုကို ရပြီးတာနဲ့ တစ်ယောက်ယောက်ကို လွှတ်ပြီး ယန်အကြီးအကဲကို အသိပေးခိုင်းလိုက်တာ ကြလှပြီဖြစ်မယ်...."

နီယောင်နူက အေးစက်စက်နှာမူတ်ထုတ်ကာ မျက်နှာကြက်ကိုပဲကြည့်နေပြီး ဘာမျှမပြောချေ။ နီပိုင်ဟုန်ကတော့ အေးတိအေးစက် ရယ်လိုက်ပြီး

"ယန်လီသာ အဲဓားသိုင်းတွေ ရပြီးရင် သူ့သစ္စာခံတပည့်တွေနဲ့ အစေခံတွေကိုပဲ ပေးလိမ့်မယ်.... ငါတို့ကို ဘယ်တော့မှ ကမ်းပေးမှာ မဟုတ်ဘူး.... သူ့ စွမ်းအင်ကိုကော မှော်စွမ်းရည်ကိုကော မတိုးတက်စေနိုင်တာမို့ အဲဒီ့ ဓားသိုင်းကျင့်စဉ်နှစ်ခုက သူ့အတွက် အသုံးမဝင်ဘူး... ဒါပေမယ့် အဲဒါတွေကို ငါနဲ့ ငါ့အမေကိုပေးရင် ငါတို့က ဓားစွမ်းအင်များပေါင်းစည်းခြင်းကို အဆုံးသတ်နိုင်လိမ့်မယ်.... အရင်အတိုင်းဆို အမေ အခြေတည်ဝိညာဉ် ဖော်ဆောင်နိုင်ဖို့ အနည်းဆုံးဆယ်နှစ်ကြာဦးမှာ... အခုတော့ လပိုင်းပဲ ကြာတော့နိုင်တယ်..."

ဂူချီက မျက်တောင်ခတ်ကာ ပြုံးလျက်ပြောလိုက်သည်။

"ကွက်တိပဲ.... ဒါဆို အခုပဲကျွန်တော် ဓားသိုင်းကျင့်စဉ်တွေချရေးပြီး ဆရာနဲ့ ဘိုးဘေးကိုပေးမယ်လေ.... ဒါပေမယ့်... ကျွန်တော့်တောင်းဆိုချက် လေးကကော..."

နီယောင်နူက အသံမာမာဖြင့်ပြောလာသည်။

"မင်းကိုငါသင်ပေးလို့မရတဲ့ စားစွမ်းအင်စုစည်းခြင်းကျင့်စဉ်ကလွဲရင် ကျန်တဲ့စားသိုင်းသုံးခုစလုံးကို ငါအခုပေးလို့ရတယ် မင်းက အလုပ်ရုံတစ်ခု လိုတယ်ပြောတယ်နော်... ဒီမှာ ပစ္စည်းစုံတဲ့ ဖိုခန်းလေးတစ်ခုရှိနေတယ် အဲ့ထဲက မီးလျှံက ကမ္ဘာ့ဗဟိုက ချော်ရည်မီးလျှံပဲ... မင်းဖန်တီးချင်တာ ဘယ်လိုပစ္စည်းမျိုးဖြစ်ဖြစ်... အဲ့ဒီမီးလျှံနဲ့ဆို လုံလောက်လိမ့်မယ်..."

ဂူချီက လက်ခုပ်တီးကာ ရယ်မောလိုက်လေသည်။

"ကောင်းတယ်ဗျာ.... တည်ထောင်သူဘိုးဘေးက အရမ်းရက်ရောတာပဲ ဗျာ..."

ချက်ချင်းပင် နီယောင်နူက စာအုပ်လေးသုံးအုပ်ကို ထုတ်လိုက်သည်။ မိုးပြာရေကြည်စားသိုင်း၊ မိုးကြိုးစိမ်းစားသိုင်း၊ မိုးကြိုးပစ်စားသိုင်းတို့၏ ကျင့်ကြံခြင်းနည်းစဉ်များဖြစ်ကြလေသည်။

ထို့နောက် သူမကိုယ်တိုင်ပင် စာရေးစားပွဲတစ်ခုကို သယ်ချလာသည်။ နီပိုင်ဟုန်ကတော့ စားပွဲဘေးတွင် ရပ်ပြီး ဂူချီအတွက် မှင်နှင့်မှင်တံပြင်ပေးလေသည်။ နောက်ထပ်မကြာစေရတော့ဘဲ သူကျက်မှတ်ထားသည့် တောင်ပြိုစားသိုင်းနှင့် ကောင်းကင်မီးစွဲစားသိုင်းတို့၏ ကျင့်ကြံခြင်းနည်းစဉ်များကို ချရေးတော့လေသည်။ ကျင့်စဉ်နှစ်ခုစလုံးတွင် စွမ်းအင်လှည့်လည်ခြင်းမြေပုံ သုံးဆယ့်ခြောက်ခု ပါဝင်ပြီး မန္တန်များကိုလည်း တစ်လုံးမျှမကျန်ခဲ့စေရဘဲ ချရေးထားခြင်းဖြစ်၏။ ဂူချီ စွမ်းအင်လှည့်လည်ခြင်းသရုပ်ပြပုံတစ်ပုံ ရေးဆွဲပြီးလေတိုင်း နီယောင်နူက စာရွက်ကို မြန်မြန်ဆွဲယူကာ အသေအချာ နှိုက်နှိုက်ချွတ်ချွတ်စစ်ဆေးကြည့်ရှုလေသည်။ သူမကြည့်လေလေ သူမမျက်နှာမှ အပြုံးသည်လည်း ပိုပိုတောက်ပလာလေလေဖြစ်ချေသည်။ နီပိုင်ဟုန်တစ်ယောက်ကတော့ ဂူချီအား ကြောင့်ကြစွာဖြင့် ထပ်ခါထပ်ခါပင် ပွစိပွစိပြောနေပါ၏။

"မင်း အမှားလုပ်မိလို့မရဘူးနော်... ဘာပဲဖြစ်ဖြစ် အမှားတော့မရေးမိစေနဲ့... မင်းလှည့်လည်ခြင်းပတ်လမ်းလေး မှားဆွဲမိရုံနဲ့ ငါ့အမေ စွမ်းအင်ဖောက်ပြန်သွားနိုင်တယ်..."

ရပ်မည့်ပုံမပေါ်ဘဲ နီပိုင်ဟုန်က ဆက်တိုက်ကို ပြောနေပါတော့၏။ သာမန်နေ့များတွင် အညှာအတာကင်းသော ယုတ်မာရက်စက်သော အေးတိအေးစက် လူကြီးဖြစ်ပါသော်လည်း ဒီနေ့မှ နေရာတကာ ပွစိပွစိနပြောနေသည့် အဘွားကြီးနှင့် တူနေချေသည်။ နောက်ဆုံးတော့ အမေဖြစ်သူ နီယောင်နူတောင် သည်းမခံနိုင်တော့ပေ။ နီပိုင်ဟုန်ကို သူမကောက်ဆွဲကာအဝေးသို့ လွှင့်ပစ်လိုက်လေသည်။ သူမက ဆူပူနေ၏။

"တိတ်စမ်း... ဘာလို့ တည်တည်ငြိမ်ငြိမ်တောင်မနေနိုင်တဲ့ သားတစ်ကောင်ငါ့မှာရှိနေရတာလဲ... ဒီကထွက်သွားစမ်း... ဂိုဏ်းကိုပြန်သွားပြီး သေချာစစ်ဆေးခဲ့... အဲဒီ့အဘိုးကြီး ယန်လီ ဓားသိုင်းကျင့်စဉ်နှစ်ခု တကယ်ရထားသလားဆိုတာ သွားစုံစမ်းချေ..."

သူမက ခဏမျှစဉ်းစားလိုက်ကာ အေးစက်စက်အသံဖြင့် ဆက်ပြောလိုက်သည်။

"ဒီနှစ်အစောပိုင်းက ယန်လီ တပည့်နည်းနည်းလက်ခံထားတယ်... သူတို့ အကုန်လုံးကလည်း မြေနဲ့မီး ခန္ဓာကိုယ်ဖွဲ့စည်းပုံတွေပဲ... အခုကြည့်ရတာ ဒီကောင် ဒီအတွက်ကြိုပြင်ထားပုံပဲ... အခွင့်အရေးရှာပြီး အဲတပည့်တွေကို မတော်တဆ သေခိုင်းလိုက်... အဲတပည့်တွေရဲ့ မျိုးနွယ်တွေကတော့... မင်းလုပ်ချင်တာသာလုပ်လိုက်...."

ဂူချီခေါင်းကိုမော့ကာ နီယောင်နူကို ကြည့်လိုက်သည်။ ယခု သူမက မျက်နှာတစ်ခုစလုံး လူသတ်ချင်စိတ်ဖြင့် ပြည့်နှက်နေလေသည်။ သူက တိတ်ဆိတ်စွာပင် ခေါင်းငြိမ့်မိလိုက်တော့၏။ အခု ကောင်းကင်ဖြတ်ဓား

ဂိုဏ်း၏ အတွင်းပဋိပက္ခ မည်မျှအခြေအနေဆိုးရွာနေမှန်း သူသိလိုက်ရချေ ပြီ။ ဤအရေးကြီးသည့်အချိန်တွင် နီယောင်နူက နီပိုင်ဟုန်ထပ် ပိုအသုံးဝင် ကြောင်းပြသနေလေ၏။ ယန်လီ လက်ခံထားသည်ဆိုသောတပည့်များမှာ တောင်ပြုစားသိုင်းနှင့် ကောင်းကင်မီးစွဲစားသိုင်းအတွက် အသင့်လျော်ဆုံး ဖြစ်မည့် ယန်လီကိုယ်တိုင်ကိုယ်ကျရွေးထားသော ပါရမီရှင်များဖြစ် လောက်သည်။ နီပိုင်ဟုန်သာ ထိုတပည့်များကို တကယ်သတ်နိုင်ခဲ့ပါလျှင် ယန်လီအတွက် ခေါင်းကိုက်စရာကိစ္စကြီးဖြစ်ရပေမည်။

တစ်နာရီခန့်ကြာအပြီးတွင်ကား ဓားသိုင်းနှစ်ခုကို ဂူချီပြန်ချရေးခြင်း ပြီး သွားပြီဖြစ်ပြီး နီယောင်နူအား သူကမ်းပေးလိုက်လေသည်။

အသေးစိတ် သေချာစွာဖြင့် နီယောင်နူက ဓားသိုင်းကျင့်စဉ်နှစ်ခုကို စေ့စေ့စပ်စပ်ဖတ်လိုက်သည်။ ထို့နောက် သူမက သက်ပြင်းဖွဖွချကာ...

"နောက်ဆုံးတော့.... ငါဓာတ်ငါးဖြာဓားသိုင်းကို အပြီးသတ်နိုင်ခဲ့ပြီ.... ဒီ ဓားသိုင်းတွေက ခွဲထွက်တဲ့ ဓားသိုင်းခွဲတွေနဲ့ပက်သက်ပြီးလည်း စိတ်ပူစရာ မလိုတော့ဘူး... ငါတို့ဂိုဏ်းရဲ့ ဓားစွမ်းအင်စုစည်းခြင်းကလည်း အခုမှ တစ်စုတစ်စည်းတည်းဖြစ်သွားရပြီ... ဒါပေမယ့် တစ်ခုခုတော့ထူးဆန်းနေ တယ်..... ကောင်းကင်ဖြတ်ဓားဂိုဏ်းရဲ့ ဓားသိုင်းက ဘာလို့ လူရိုင်းပိုင်နက် ထဲ ရောက်နေခဲ့တာလဲ.... ပြီးတော့ အမွေ ကျောက်ကမ္ဘည်းတိုင်ထဲတောင် ထည့်မြှုပ်ထားသေးတယ်လား..... နောက် ဘာအကြောင်းကြောင့်များ ကင်းထောက်ရုံးတော်က လူရိုင်းပိုင်နက်ထဲကို သူတို့လူတွေလွှတ်ပြီး ဒီ ကျောက်ကမ္ဘည်းတိုင်တွေကို ရှာခိုင်းရတာလဲ...."

ဂူချီလည်း နီယောင်နူ၏ မေးခွန်းများကြောင့် ဝေဝေဝါးဝါးဖြစ်သွားရ သည်။ သူခဏမျှ စဉ်းစားပြီး ဝိုးတဝါးသာ ပြန်ဖြေလိုက်နိုင်သည်။ မဟာ ယန်မင်းဆက်အင်ပါယာ မတည်ထောင်ခင်က ဤနယ်မြေများကို လူရိုင်း

မဟာမိတ်တစ်ခုက ပိုင်ခဲ့သည်။ ထိုကာလအတွင်းက လူရိုင်းများ၏ ယေဘုယျအင်အားဖြင့်သာဆိုလျှင် အင်မော်တယ်များချန်ထားခဲ့သည့် အင်မော်တယ်ဂူများကို ဖောက်၍ အမွေသိုင်းကျမ်းတချို့ယူဆောင်ရန်မှာ သိပ်မခက်လှပေ။ သို့သော်လည်း သူတို့က ဘာလို့ဓားသိုင်းကျင့်စဉ်နှစ်ခုကိုသာ ယူသွားရသည်နည်း။ ဤသည်မှာ မည်သူကမျှမဖြေကြားနိုင်သော မေးခွန်းတစ်ခု ဖြစ်လေသည်။

သို့သော်လည်း နီယောင်နူ ပြောလိုက်သည့်စကားကြောင့် ဂူချီ၏အဖြေအတွက် အဓိပ္ပါယ်ပိုရှိသွားရတော့သည်။ အင်မော်တယ်ဂူကို သူမရှာတွေ့ခဲ့စဉ်က ဓားသိုင်းကျင့်စဉ်သုံးခုတို့အား မတူညီသောနေရာသုံးခုတွင် ထားထားခြင်းဖြစ်ပြီး တောင်ပြုဓားသိုင်းနှင့် ကောင်းကင်မီးစွဲဓားသိုင်းတို့ကို သူမရှာတွေ့ရမည့်နေရာတွင်တော့ ဘာမျှမတွေ့ခဲ့ပါချေ။ ဖြစ်နိုင်သည်မှာ ဂူချီပြောခဲ့သည့်အတိုင်း လူရိုင်းများယူသွားကြခြင်းဖြစ်နိုင်၏။

သူတို့နှစ်ဦးသား အကြည့်ချင်းဖလှယ်မိကြသည်။ နှစ်ဦးစလုံးက ဤသည်မှာ အဖြစ်နိုင်ဆုံးသော အဖြေဟု ခံစားမိကြလေသည်။ မဟာယန်မင်းဆက်က လူရိုင်းများနှင့် စစ်ပွဲဖြစ်နေခဲ့ပြီး လူရိုင်းမဟာမိတ်ကြီးတစ်ခုစလုံးကို နောက်ဆုံး အပြောင်ရှင်းနိုင်ခဲ့သည်။ ထို့ကြောင့်လည်း သူတို့က လူရိုင်းများ၏ အခြေအနေနှင့်ပက်သက်ပြီး အတော်လေးနားလည်ကြပေမည်။ ထိုနှင့် လူရိုင်းမျိုးနွယ်စုများက ဘယ်လိုကျင့်စဉ်များ သိုင်းကျမ်းများကို ယူဆောင်သွားကြမှန်း သူတို့သိနေကြခြင်းဖြစ်ရမည်။ ဒါကြောင့်လည်း နှစ်နှစ်ထောင်ကျော် ခြေရာကောက်စုံစမ်းပြီးသည့်အခါ သူတို့တစ်ခုခုရှာတွေ့ခဲ့ကြသည်မှာ ယုတ္တိရှိလှ၏။

သို့သော်လည်း ယန်တန့်၊ ကျင်းခယ်နှင့် တခြားလူတချို့၏ ကျင့်စဉ်များကလည်း လူရိုင်းများလက်ထဲကျသွားသေးသည်။ ဤသည်မှာ နီယောင်နူကို

အမှန်တကယ် ကြောက်လန့်စေသော အရာပင်ဖြစ်ချေသည်။ မပြည့်စုံသော နည်းစဉ်များဖြင့် ကျင့်ကြံနေသည်ဖြစ်သော်လည်း သူတို့လူရိုင်းမဟာမိတ် တစ်ခုစလုံးကို အမြစ်ဖြတ်နိုင်ခဲ့သေးသည်။ လူရိုင်းများကပဲ သိပ်အားနည်း နေသည်လား။ ယန်တန်၊ ကျင်းခယ်နှင့် ရဲဘော်ရဲဘက်များကပဲ အလွန် စွမ်းအားကောင်းနေလို့ပေလား။

သူတို့နှစ်ဦးစလုံး ခေါင်းကိုခါကု ဒီမေးခွန်းကို ဆက်မတွေးတော့ရန် ဆုံးဖြတ်လိုက်ကြသည်။ နီယောင်နူက အလေးအနက်ဖြင့် ဓားသိုင်းကျင့်စဉ် များကို သူမသိုလှောင်လက်စွပ်ထဲ ထည့်နေသည်။ ထို့နောက်တွင်တော့ ဝူချီ အား အလုပ်ရုံသို့ခေါ်လာလေသည်။ ဤသည်မှာ ဖုန်မဲ့မီးအိမ်ကို ဝူချီလာခိုး စဉ်က နီယောင်နူ ဓားပျံသွန်းလုပ်နေသည်ကို မြင်ခဲ့ရသော ဖိုရုံလေးပဲဖြစ် ပါ၏။

မီးလျှံကိုတောင့်ခံနိုင်သည့် ပစ္စည်းမျိုးစုံကို အသုံးပြုလျက် အလုပ်ခန်း လွတ် အလယ်တွင် မဟာချုပ်ထိန်းခြင်းအစီအရင်တစ်ခုကို ကြမ်းပြင်ပေါ် တည်ခင်ထားသည်။ လူ့ခေါင်းတစ်လုံးစာ အရွယ်ရှိသည့် အဆင့်မြင့် မြေ ဓာတ်စွမ်းအင်ကျောက်တုံးတစ်ထောင်နီးပါးကို အစီအရင်ထဲထည့်သွင်း မြှုပ်နှံထားသည်။ ပြင်းထန်သည့် ချော်ရည်မီးလျှံကို ထိန်းချုပ်ခြင်း၊ အခန်း ထဲသို့ အထိန်းအကွပ်မဲ့ စီးမကျသွားအောင် တားဆီးရန် သုံးလေသည်။ ပေ သုံးဆယ်ရှိသည့် ခြေသုံးချောင်းနှင့် ကြေးဒယ်စောက်ကြီးတစ်လုံးကို စက်ကွင်းအလယ်တွင် ထားထားပါ၏။ ခြေတစ်ချောင်းစီသည် ခရမ်းဖျော့ ရောင်ဝါများ ထုတ်လွှတ်နေပြီး အရပ်မျက်နှာတိုင်းသို့ ချမ်းအေးသည့်လေ များ ပို့ဆောင်ပေးနေသည်။ စက်ကွင်းဗဟိုတွင် အမိုးခုံးပုံ စွမ်းအင်အလွှာ ကြီးတစ်ခုရှိနေပြီး မီးလျှံထွက်နေသည့် တစ်ပေကျယ်သောအပေါက် အပေါ် တွင်ဖြစ်လေသည်။

ဂူချီအား အခန်းထဲသို့ ခေါ်လာပြီးသည့်အခါ နီယောင်နူက သံသယဝင် သလို ကြည့်လာသည်။

"မင်းရဲ့ လက်ရှိကျင့်ကြံခြင်းနဲ့ဆို... မင်းဘာမင်းကျင့်ခဲ့တဲ့ ရေဓာတ်ကျင့် ကြံခြင်းနည်းစဉ်ကို လက်လွှတ်ခဲ့ရပြီးလောက်ပြီ... မင်းမှာ ရှုန်းထျန်အဆင့် ကျင့်ကြံခြင်းရှိတယ်ဆိုပေမယ့်... အဲ့လောက်အားနည်းတဲ့ စုစုပေါင်း ခွန်အားနဲ့ မင်းချော်ရည်မီးလျှံကိုသုံးပြီး ဘာကိုများဖန်တီးမလို့လဲ..."

ဂူချီကတော့ နီယောင်နူကို ပြုံးလျက်ကြည့်လာကာ ခေါင်းကို ခါပြလိုက် သည်။

"ကျွန်တော့်အတွက် စက်ကွင်းကို အသက်သွင်းပေးပါဦး တည်ထောင်သူ ဘိုးဘေး... ဒီကြေးဒယ်ဇောက်ကြီးကို ပစ္စည်းနည်းလုပ်ဖို့ သုံးလို့ရတယ်မ လား.... ကျွန်တော်က မှော်ရတနာတွေ မှော်ပစ္စည်းတွေ ဖန်တီးဖို့မဟုတ်ပါ ဘူး... သတ္တုပစ္စည်းတချို့ကိုပဲ မွမ်းမံသန့်စင်မလို့ပါ... ဟီးဟီး... ကျွန် တော့်သခင်လေးက စက်ကွင်းအစီအရင်တာအိုကို လေ့လာနေတာဆို တော့... သူတို့အတွက် အစီအရင်အုတ်မြစ်လေးတွေရအောင် ကျွန်တော်ကူ ပြင်ပေးဖို့လိုတယ်လေဗျာ..."

ထို့နောက်တွင်ကား လက်ကိုတစ်ချက်ဝှေ့ယမ်းကာ သိုလှောင်လက်ဝတ် တန်ဆာထဲမှ သံအဆီအနှစ်အပုံကြီး၊ မွမ်းမဲပြီးသံနက်များနှင့် တခြားသော သတ္တုပစ္စည်းမျိုးစုံကို ထုတ်ယူလိုက်လေသည်။

ထိုသတ္တုပစ္စည်းများကို တွေ့သည့်အခါ နီယောင်နူက မထိန်းထားနိုင် ဘဲ ရယ်မိတော့၏။ သူမက ခေါင်းကိုခါလျက်

"ပုံစံကြည့်ရတာ အဲ့အဘိုးကြီး ယန်လီနဲ့ ရန်ဖြစ်နေတာ ကြာလို့ထင် တယ်... အရာရာတိုင်းကို အလွန်အကျွံ သံသယဝင်နေတော့တာ....မင်းမှန် တယ်... မင်းကျင့်ကြံခြင်းအခြေ ပိစိလေးနဲ့ ဘာပစ္စည်းတွေကိုများ မင်း

ဖန်တီးနိုင်မှာလဲ.... ပြီးတော့ ဒီလိုကုန်ကြမ်းတွေနဲ့... ဟားဟား... သူတို့က အဆင့်နိမ့် အစီအရင်အချို့ ဆင်ဖို့ သင့်တော်တယ်..."

ကုန်ကြမ်းပစ္စည်းများကို သူမကတစ်ချက်ကြည့်လိုက်သည်။ ထိုအထဲတွင် စွမ်းရည်အမြင့်ဆုံး သတ္တုပစ္စည်းသည်တောင် အဆင့်နိမ့်မှော်ပစ္စည်း လုပ်ရန် လုပ်၍ရသည်ဆိုရုံသာရှိလေသည်။ ထို့နှင့် ဂူချီအပေါ် နီယောင်နူ သံသယဝင်စိတ်မရှိတော့ချေ။

သူမက ပေါ့ပေါ့ပါးပါးပင် လက်များဖြင့် မန္တန်တချို့ဖော်ဆောင်ကာ အလုပ်ရုံထဲရှိ အစီအရင်ကို အသက်သွင်းလိုက်၏။ ခြေသုံးချောင်းဒယ် ဇောက်အောက်ခြေရှိ အစိမ်းရောင်စွမ်းအင်အလွှာက ဖြည်းညှင်းစွာပွင့်ဟ သွားပြီး လက်ချောင်းတစ်ချောင်းစာခန့် အပေါက်သေးသေးကလေးကို ဖြစ်လာတော့လေသည်။ ထို့နောက်တွင်ကား အပေါက်မှနေ၍ တောက် လောင်နေသော မီးလျှံနီလေးက တရှဲ့ရှဲ့ထွက်လာသည်။ မျက်တောင်တစ် ခါခတ်မျှတွင်ပဲ ဒယ်ဇောက်ကြီးတစ်ခုစလုံး ပူလောင်နီရဲသွားလေသည်။

အခန်းထဲရှိ အပူချိန်က မြင့်မားလာပြီး အနီးတစ်ဝိုက်က မြေဓာတ် စွမ်းအင်ကျောက်တုံးများက တမှိတ်မှိတ်လင်းလက်လာသည်။ ဖြည်းဖြည်း ချင်းပဲ အရပ်မျက်နှာပေါင်းစုံမှ လေးပင်သည့် ဖိအားကကျဆင်းလို့လာ၏။ ခြိမ်းခြောက်စပြုနေသော အပူချိန်ကို ဒယ်ဇောက်မှ ဆယ်ပေအချင်းဝက် အကွာအဝေးအတွင်း တင်းကျပ်စွာချုပ်ထိန်းထားတော့သည်။

ဒယ်ဇောက်ထဲသို့ ကုန်ကြမ်းမျိုးစုံကို ဂူချီ အချိုးကျ ပစ်ထည့်တော့သည်။ ဂူချီလုပ်နေသည့်အရာအား စိတ်ဝင်စားမှုမရှိတော့ပြီဖြစ်ရကား နီယောင်နူ တစ်ယောက်မ ခေါင်းခါလျက် အခန်းထဲမှ ထွက်သွားတော့၏။ သူမက ဓား သိုင်းနှစ်ခုကို လေ့လာချင်နေပြီဖြစ်ရာ စိတ်ကိုဆွဲမဆန့်နိုင်ဘဲ ဂူချီနှင့် ဤ တွင် အချိန်မဖြုန်းချင်ချေ။ သူမက ရှုန်းထျန်အဆင့်မှ လူကလေးတစ်ယောက်

သာဖြစ်သည်။ သူပြဿနာဘယ်လောက်ကြီးကြီး ဖြစ်စေနိုင်မည်နည်း။

ဂူချီက အလုပ်ခန်း၏ ကျောက်တံခါးလေးကြီးကို ပိတ်လိုက်သည်။
ထို့နောက် နတ်အာရုံကိုစေလွှတ်ကာ ဒယ်ဇောက်ကို စစ်ဆေးလိုက်လေ
သည်။ ဒယ်ဇောက်ထဲတွင် လျှင်မြန်စွာ အရည်ပျော်နေသော ကုန်ကြမ်းမျိုးစုံ
ကို အာရုံခံမိသည့်အခါ သူ့မျက်နှာတွင် စိတ်တိုင်းကျသည့် အပြုံးတစ်ခုက
ပေါ်ပေါက်လို့လာသည်။ သူက ခိုးယူခြင်းအတတ်ကျမ်းရှိ လျှို့ဝှက်ဖော်မျူ
လာဖြင့် အသေးစားစကြာဝဠာသတ္တုစပ်ကို ပြုလုပ်နေခြင်းဖြစ်ပါ၏။

အခြေခံအားဖြင့် ဤကျင့်ကြံခြင်းကမ္ဘာမှ မည်သူကမျှ ဤအကြောင်းကို
သိနိုင်လိမ့်မည်မဟုတ်ချေ။ ဤသည်မှာ ဂူချီအား ခိုးယူခြင်းအတတ်ကျမ်း
ပေးခဲ့သော လူထူးဆန်းကြီးကိုယ်တိုင် ရှာဖွေမွမ်းမဲထားသည့် ဖော်မျူလာ
ဖြစ်လေသည်။ အရည်အသွေးပြည့်မီသည့် မဟာသူခိုးကြီးဖြစ်ရန် သူ
အတွက် လွတ်မြောက်ရာလမ်းကြောင်းက အရေးအပါဆုံးဖြစ်သည်။
လွတ်မြောက်ခြင်းပညာရပ်များကလွဲ လွတ်မြောက်ခြင်းနည်းလမ်းများထဲ
တွင် ကူးပြောင်းစက်ကွင်းများထပ် မည်သည်ကများ သာလွန်နိုင်ပါမည်
နည်း။

အသေးစားစကြာဝဠာ ကူးပြောင်းစက်ကွင်းတင်မကပဲ... မဟာ
စကြာဝဠာကူးပြောင်းစက်ကွင်း၊ ဂြိုဟ်ပေါ်ဒေသများသို့ ကူးလူးသွားလာနိုင်
သည့် အမျိုးအစားစုံလင်ကွဲပြားသော အစီအရင်များကိုလည်း ခိုးယူခြင်း
အတတ်ကျမ်းထဲတွင် အသေးစိတ်ရှာဖွေတွေ့ရှိနိုင်ပေသည်။ ယခုလက်ရှိ ဂူ
ချီတွင် ကူးပြောင်းစက်ကွင်းတည်ဆောက်ရန် လုံလောက်သည့် ရှားပါး
ကုန်ကြမ်းများမရှိ၍သာ ဖန်တီးပြုလုပ်ခြင်းနည်းလမ်းများကို သူသွားရည်
တမြားမြား ထိုင်ကြည့်နေရလေသည်။

နတ်အာရုံကို အသုံးပြု၍ ဒယ်ဇောက်ထဲရှိ ပျော်ဝင်ခြင်းဖြစ်စဉ်ကို ဂူချီ

ဂရုတစိုက် ထိန်းချုပ်နေသည်။ ထို့နောက် အရည်ပျော်သတ္တုကို ကွက်လပ်သလင်းကျောက်၏ တည်ဆောက်ပုံအတိုင်း ပေါင်းစည်းလိုက် တော့၏။ ထိုအခါ ဤသာမန်သတ္တုများကို အသေးစားစကြာဝဠာ ကူးပြောင်းခြင်းသတ္တုစပ်အဖြစ် ပြောင်းလဲပေးနိုင်မည်ဖြစ်သည်။ သူ တို့၏တန်ကြေးသည်လည်း ပုံမှန်အခြေအနေထပ် အနည်းဆုံး အဆ တစ်သန်းပိုပေမည်။

နောက်ဆုံးတွင်တော့ ကမ္ဘာ့ဗဟိုမီးချော်ရည်မီးလျှံ၏ အကူအညီဖြင့် ဆယ့်နှစ်နာရီကြာပြီးသည့်အခါ ပထမဆုံး အသေးစားစကြာဝဠာ ကူးပြောင်းစက်ကွင်း ချပ်ဝိုင်းပြားကို ဝူချီပြုလုပ်နိုင်ခဲ့သည်။

ဤချပ်ဝိုင်းပြားမှာ အချင်းရှစ်ပေရှိပြီး ခြောက်လက်မထူသော ချပ်ဝိုင်း ပြားဖြစ်သည်။ အပြာရောင်ဖျော့ဖျော့ရှိပြီး ဖောက်ထွင်းမြင်ရသကဲ့သို့ပင် ကောင်းကင်ပြာကြီးနှင့်တူနေတော့သည်။ ထို့အပြင် စက်ကွင်းမြေပုံအမှတ် များနှင့် စွမ်းအင်ကျောက်တုံးများအတွက် အကွက်များကိုလည်း ကြိုတင် ခပ်နှိပ်ထားသေးသည်။

နှဖူးမှစီးကျနေသည့် ချွေးများကို သုတ်ပစ်ရင်း ဝူချီ ဆက်လက်ပြုလုပ်နေ လိုက်တော့သည်။ ချပ်ဝိုင်းပြားလေးတစ်ခုဖြင့် ကမ္ဘာကို သူပတ်နိုင်တော့ မည် ဖြစ်ချေ၏။
